

'తెలుగు బిడ్డ' శతకము నుండి - కవి శ్రీ పి. శివనాగ రాజు

1. తెలుగు చింతచిగురు పులుపు నందించును
తెలుగు మల్లెపూల వెలుగు పంచు
తెలుగు సన్నజాజి నులివాసనను తెచ్చు
తెలుగు పలుక తృప్తి తెలుగు బిడ్డ !

తెలుగు పూలు - శ్రీ నార్ల చిరంజీవి

2. పుస్తకముల నీవు పూవు వోలెను చూడు
చింపబోకు మురికి చేయబోకు
పరుల పుస్తకములు ఎరువు తెచ్చితివేని
తిరిగి యిమ్ము వేగ తెలుగు బిడ్డ !
3. నిలిపి కుదురైన దస్తూరి నేర్చుకొమ్ము
వ్రాయవలెను ముత్యాల సరాల రీతి
చదువు వారలు విసిగి వేసారు నటుల
గొలుసు వ్రాతలు వ్రాయకు తెలుగు బిడ్డ !
4. శ్రద్ధ లేని యెడల చదువు సాములు రావు
శ్రద్ధ యున్న రాని చదువు లేదు
శ్రద్ధ కలిగెనేని చంద్ర మండల యాత్ర
సులభ సాధ్యమెయగు తెలుగు బిడ్డ !
5. చదువు రాని వాని జనులు మెచ్చరు సుమ్ము
చదువు నేర్చువాని జగము మెచ్చు
దేశ కాలగతులు తెలియగావచ్చును
తెలియు మంచి చెడ్డ తెలుగు బిడ్డ !

బద్దెన కవి 'సుమతీ' శతకము నుండి

6. ఏఱకుమీ కసుగాయలు

దూఱకుమీ బంధు జనుల దోషము సుమ్మీ !

పాఱకుమీ రణమందున

మీఱకుమీ గురువులాజ్ఞ మేదిని సుమతీ !

7. నడువకుమీ తెరువొక్కట

గుడువకుమీ శత్రునింట గూరిమి తోడన్

ముడువకుమీ పరధనముల

నుడువకుమీ యొరుల మనసు నొవ్వగ సుమతీ !

8. వినదగునెవ్వరు సెప్పిన

వినినంతనె వేగపడక వివరింప దగున్

గని కల్ల నిజము లొరిగిన

మనుజుడె పో నీతిపరుడు మహిలో సుమతీ !

'నీతి శతకము' నుండి - శ్రీ కొమ్మరాజు లక్ష్మీ నరసింహారావు

9. ఎట్టి పనియైన నాలస్యమేమిలేక

తలచినంతనె శ్రద్ధతో తక్షణంబు

చేయబూనుట మిక్కిలి క్షేమకరము

ఆలసించిన విషమౌను అమృతంబు

10. తప్పు చేసినపుడు తగని వంకలు చూపి

కప్పి పుచ్చుకొనగ కల్గు చేటు

తప్పు చేసి నీవు తప్పించుకొనవద్దు

దాని దిద్దుకొనుట ధర్మమౌను

వేమన పద్యాలు

11. అన్ని దానములను అన్న దానమే గొప్ప
కన్న తల్లి కంటే ఘనము లేదు
ఎన్న గురుని కన్న నెక్కుడు లేదయా !
విశ్వదాభిరామ వినుర ! వేమ !

12. అనగననగ రాగ మతిశయిల్లుచునుండు
దినగ దినగ వేము తియ్యనుండు
సాధనమున పనులు సమకూరు ధరలోన
విశ్వదాభిరామ వినుర ! వేమ !

వేంకట పార్యతీశ్వర కవులు

13. తాను దనపండు తినబోదు తేనె యరటి
తాను తనపాల గ్రోలదు ధన్య సురభి
తాను దన తావి గ్రోలదు తమ్మిపువ్వు
జగతిలో నరుడొక్కడే స్వార్థపరుడు.

'గువ్వల చెన్న' శతకము

14. గుడి కూలును నుయి పూడును
వడి నీళ్ళను చెరువు తెగును వనమునుఖిలమౌ
చెడనిది పద్యంబొకటియే
కుడి యెడమల కీర్తిగన్న గువ్వల చెన్నా!

శ్రీ నార్ల వెంకటేశ్వరరావు

15. వేయి ప్రశ్నలుండు విజ్ఞాన వేత్తకు
ప్రశ్నలుండబోవు పామరునకు
విజ్ఞుడొను నరుడు జిజ్ఞాస చేతనే
నవయుగాలబాట నార్ల మాట.